

पहले मुख्य समाचार।

- प्रधानमंत्री नरेन्द्र मोदी आज सुबह ग्यारह बजे आकाशवाणी के मन की बात कार्यक्रम में देश-विदेश के लोगों के साथ साझा करेंगे अपने विचार।
- प्रधानमंत्री ने जेवर में नोएडा अंतरराष्ट्रीय हवाई अड्डे के पहले चरण का किया उद्घाटन। कहा- विकसित उत्तर प्रदेश-विकसित भारत अभियान का नया अध्याय है यह हवाई अड्डा।
- मुख्यमंत्री योगी आदित्यनाथ ने कहा- जेवर हवाई अड्डा बनेगा प्रदेश के उज्ज्वल भविष्य का लांच पैड।
- उत्तर प्रदेश लोक सेवा आयोग की पीसीएस मुख्य परीक्षा-दो हजार पच्चीस आज से होगी शुरू। प्रयागराज और लखनऊ के सत्ताइस केन्द्रों पर होगा परीक्षा का आयोजन।

प्रधानमंत्री नरेन्द्र मोदी आज सुबह ग्यारह बजे आकाशवाणी के मन की बात कार्यक्रम में देश और विदेश के लोगों से अपने विचार साझा करेंगे। यह मासिक रेडियो कार्यक्रम की एक सौ बत्तीसवीं कड़ी होगी। कार्यक्रम का प्रसारण आकाशवाणी और दूरदर्शन के समूचे नेटवर्क, एआईआर न्यूज़ वेबसाइट और न्यूज़ ऑन एयर मोबाइल ऐप पर किया जाएगा। इसका सीधा प्रसारण एआईआर न्यूज़, डीडी न्यूज़, प्रधानमंत्री कार्यालय और सूचना एवं प्रसारण मंत्रालय के यूट्यूब चैनलों पर भी किया जाएगा। हिंदी प्रसारण के तुरंत बाद आकाशवाणी पर क्षेत्रीय भाषाओं में भी कार्यक्रम का प्रसारण होगा।

प्रधानमंत्री नरेन्द्र मोदी ने कल गौतमबुद्ध नगर जिले के जेवर में नोएडा अंतरराष्ट्रीय हवाई अड्डे के पहले चरण का उद्घाटन किया। उन्होंने चालीस एकड़ में फैले रखरखाव, मरम्मत और नवीनीकरण सुविधा केंद्र की आधारशिला भी रखी। इस अवसर पर प्रधानमंत्री ने कहा कि यह विकसित उत्तर प्रदेश विकसित भारत अभियान का एक नया अध्याय है। उन्होंने कहा कि यह एयरपोर्ट उत्तर प्रदेश की प्रगति का प्रतीक बनेगा।

यहां से दुनिया के लिए विमान तो उड़ेंगे ही साथ ही एक विकसित उत्तर प्रदेश की उड़ान का भी प्रतीक बनेगा। मैं उत्तर प्रदेश को विशेष रूप से पश्चिम उत्तर प्रदेश की जनता को इस भव्य एयरपोर्ट के लिए बहुत-बहुत बधाई देता हूँ।

प्रधानमंत्री ने कहा कि उत्तर प्रदेश अब भारत में सबसे अधिक अंतरराष्ट्रीय हवाई अड्डों वाले राज्यों में से एक के रूप में उभरा है।

नोएडा का यह एयरपोर्ट आगरा, मथुरा, अलीगढ़, गाजियाबाद इस पूरे क्षेत्र को बहुत बड़ा लाभ होने वाला है। ये एयरपोर्ट पश्चिमी उत्तर प्रदेश के किसानों, छोटे और लघु उद्योगों, यहां के नौजवानों के लिए अनेक नए अवसर लेकर आने वाला है।

प्रधानमंत्री ने कहा कि पिछले एक महीने से पश्चिम एशिया में चल रहे संघर्ष के कारण कई देशों में भोजन, पेट्रोल-डीजल, गैस और उर्वरक जैसी आवश्यक वस्तुओं की कमी हो रही है। उन्होंने कहा कि हर देश इस संकट से निपटने के प्रयास कर रहा है।

भारत को बहुत बड़ी मात्रा में कच्चा तेल और गैस ये जहां युद्ध चल रहा है ना इस युद्ध से प्रभावित इलाके से मंगवाता है, इसलिए सरकार हर वो कदम उठा रही है जिससे सामान्य परिवारों पर, हमारे किसान भाई बहनों पर इस संकट का बोझ न पड़े।

इस अवसर पर मुख्यमंत्री योगी आदित्यनाथ ने कहा कि यह एयरपोर्ट उत्तर प्रदेश के उज्ज्वल भविष्य का लांच पैड भी बनेगा।

इसका रनवे उत्तर प्रदेश की अर्थव्यवस्था को नई ऊंचाई तक ले जाने का आधार बनेगा। जहां एयरपोर्ट उत्तर प्रदेश के उज्ज्वल भविष्य का लांच पैड भी बनेगा। जो उत्तर भारत के निवेश, व्यापार और औद्योगिक विकास को नई ऊंचाई तक पहुंचाते हुए व्यापक रोजगार का सृजन भी करेगा।

केन्द्रीय नागर विमानन मंत्री के. राममोहन नायडू ने कहा कि यहां पर उत्तर प्रदेश की शान और पहचान का अनुभव मिलेगा।

जब आप यहां आएं तो आपको उत्तर प्रदेश की शान और पहचान का अनुभव यहां पर होगा। यह हमारे प्रधानमंत्री जी का सोच है, विकास भी और विरासत भी और इतना ही नहीं प्रधानमंत्री मोदी जी के मार्गदर्शन में जेवर एयरपोर्ट केवल एयरपोर्ट की तरह ही नहीं बल्कि एक एरो ट्रोपलिस्ट की तरह विकसित होने जा रहा है।

नोएडा अंतरराष्ट्रीय हवाई अड्डा देश की सबसे बड़ी ग्रीनफील्ड हवाई अड्डा परियोजनाओं में से एक है। नोएडा अंतरराष्ट्रीय हवाई अड्डे के पहले चरण को सार्वजनिक-निजी भागीदारी मॉडल के तहत लगभग ग्यारह हजार दो सौ करोड़ रुपये के कुल निवेश से विकसित किया गया है। प्रारंभिक चरण में इस हवाई अड्डे की यात्री संचालन क्षमता प्रति वर्ष एक करोड़ बीस लाख यात्रियों की होगी, और पूर्ण विकास होने पर इसे प्रति वर्ष सात करोड़ यात्रियों तक बढ़ाया जा सकेगा।

पूर्व राष्ट्रपति रामनाथ कोविंद ने कानपुर के चंद्रशेखर आज़ाद कृषि एवं प्रौद्योगिकी विश्वविद्यालय में चल रहे एमएसएमई एंटरप्रेन्योरशिप कॉन्वलेव का निरीक्षण किया। उन्होंने वहां लगाई गई प्रदर्शनी का अवलोकन भी किया और स्टार्टअप शुरू करने वाले

युवाओं तथा उद्यमियों से संवाद किया। इस दौरान श्री कोविंद ने पत्रकारों से वार्ता करते हुए इसे उद्यमिता का प्रथम चरण बताते हुए प्रदर्शनी की तारीफ की।

जो हमारे नव युवा उनको उत्तर प्रदेश सरकार से मदद मिल रही है। केंद्र सरकार से प्रधानमंत्री योजना के अंतर्गत मदद मिल रही है और मुझे अच्छा लगा कि कानपुर रीजन का एक प्रदर्शनी है और इसको आगे भी हमारे जो बच्चे हैं, नौजवान हैं, उनको रोजगार की जरूरत है और रोजगार यही से सृजन होगा।

इस अवसर पर उनके साथ प्रदेश सरकार के एमएसएमई मंत्री राकेश सचान भी मौजूद रहे।

केन्द्र सरकार ने कहा कि देश भर के सभी पेट्रोल पंपों पर पेट्रोल और डीजल का पर्याप्त भंडार उपलब्ध है। एक वक्तव्य में सरकार ने बताया कि एक दिन पूर्व देश में चौवन लाख से अधिक एलपीजी रिफिल वितरित किए गए। सभी तेल शोधक कारखाने उच्च क्षमता पर काम कर रहे हैं और कच्चे तेल का पर्याप्त भंडार मौजूद है। पेट्रोल और डीजल का पर्याप्त स्टॉक बनाए रखा जा रहा है। इसके अलावा, वाणिज्यिक एलपीजी आवंटन संकट-पूर्व स्तर के सत्तर प्रतिशत तक बढ़ गया है। सरकार ने बताया कि अब तक लगभग पांच लाख यात्री खाड़ी क्षेत्र से स्वदेश लौट चुके हैं।

उत्तर प्रदेश लोक सेवा आयोग की ओर से आज से एक अप्रैल तक **सम्मिलित राज्य, प्रवर अधीनस्थ सेवा-पीसीएस मुख्य परीक्षा- दो हजार पच्चीस** आयोजित की जा रही है। यह परीक्षा प्रयागराज और लखनऊ के सत्ताइस केन्द्रों पर होगी। इसमें ग्यारह हजार चार सौ तीन अभ्यर्थी शामिल होंगे। परीक्षा का आयोजन दो पालियों में सुबह नौ बजे से बारह बजे तक और ढाई बजे से साढ़े पांच बजे तक किया जायेगा। एक रिपोर्ट-

प्रयागराज के 12 केंद्रों पर 4 हजार 757 और लखनऊ में 15 केंद्रों पर 6 हजार 646 अभ्यर्थी पंजीकृत हैं। परीक्षा को लेकर प्रशासन ने तैयारियां पूरी कर ली हैं। सभी केंद्रों पर सह केंद्र व्यवस्थापक, बाह्य निरीक्षक और सहयोगी निरीक्षकों की तैनाती कर दी गई है, साथ ही जिला प्रशासन ने सभी संबंधित अधिकारियों को सुरक्षा और परीक्षा व्यवस्था को लेकर सख्त निर्देश जारी किए हैं। प्रवीण कुमार मिश्र, आकाशवाणी समाचार, प्रयागराज।

आगामी जनगणना दो हजार सत्ताइस के मकान सूचीकरण और मकानों के गणना कार्य के लिए कल जनगणना कार्य निदेशालय, लखनऊ में एक दिवसीय राज्य स्तरीय प्रशिक्षण कार्यक्रम आयोजित किया गया। कार्यक्रम का उद्घाटन राजस्व परिषद की आयुक्त एवं सचिव कंचन वर्मा और निदेशक जनगणना शीतल वर्मा ने किया। इस अवसर पर श्रीमती कंचन वर्मा ने बताया कि उत्तर प्रदेश में जनगणना बाइस मई से बीस जून तक की जायेगी।

सुलतानपुर जनपद की एमपी-एमएलए कोर्ट में कांग्रेस नेता राहुल गांधी के खिलाफ चल रहे मानहानि मामले में सुनवाई हुई। इस दौरान शिकायतकर्ता के वकील ने राहुल गांधी की आवाज का नमूना लेने की मांग की। अगली सुनवाई के लिए छह अप्रैल की तिथि तय हुई है।

उत्तर प्रदेश शिक्षा सेवा चयन आयोग ने यूपीटीईटी-दो हजार छब्बीस के लिए ऑनलाइन आवेदन प्रक्रिया शुरू कर दी है। आयोग के उपसचिव की ओर से जारी सूचना के अनुसार आवेदन की अंतिम तिथि छब्बीस अप्रैल निर्धारित की गयी है। आवेदन में किसी प्रकार की त्रुटि में सुधार के लिए एक मई तक का समय दिया गया है।

प्रदेश में आज से एक बार फिर मौसम में बदलाव के आसार हैं। मौसम विभाग के अनुसार पश्चिमी उत्तर प्रदेश में आज से अगले दो दिनों तक कुछ स्थानों पर तेज हवा के बीच गरज-चमक के साथ बौछारें पड़ने का पूर्वानुमान है।
